

## ॥ सप्तमः प्रश्नः — शीक्षावल्ली ॥

शं नो मि॒त्रः शं वरु॑णः । शं नो भव॑त्व॒र्य॒मा । शं न॒ इन्द्रो॒ बृह॒स्पतिः ।  
 शं नो वि॒ष्णु॒रुरु॒क्रमः । नमो॑ ब्रह्म॑णे । नम॑स्ते वा॒यो । त्वमे॒व प्र॒त्यक्षं॑  
 ब्रह्मा॑सि । त्वामे॒व प्र॒त्यक्षं॑ ब्रह्म॑ वदिष्यामि । ऋ॒तं वदि॑ष्यामि । स॒त्यं  
 वदि॑ष्यामि । तन्मा॑मवतु । तद्व॒क्तार॑मवतु । अव॑तु मा॒म् । अव॑तु  
 व॒क्तार॑म् । ओम् शान्तिः॒ शान्तिः॒ शान्तिः॑ ॥ १ ॥

सत्यं वदिष्यामि पञ्च च ॥ १ ॥ [१]

शीक्षां व्याख्यास्यामः । वर्णः॒ स्वरः॑ । मात्रा॒ बलम् । साम॑ सन्तानः ।  
 इत्युक्तः शीक्षाध्यायः ॥ २ ॥

शीक्षां पञ्च ॥ २ ॥ [२]

स॒ह नौ॒ यशः॑ । स॒ह नौ॒ ब्रह्म॑व॒र्चसम् । अथा॑तः स॒ंहि॒ताया॑ उ॒पनि॑षदं  
 व्याख्यास्यामः । पञ्च॑स्व॒धि॒कर॑णेषु । अधि॒लोक॑मधि॒ज्यौति॑षमधि॒  
 वि॒द्यम॑धि॒प्रज॑मध्या॒त्मम् । ता॒ महा॑स॒ंहि॒ता इ॒त्याच॑क्षते ।  
 अथा॑धि॒लोक॑म् । पृथि॒वी पूर्वरूप॑म् । द्यौरु॒त्तर॑रूपम् । आका॑शः  
 स॒न्धिः ॥ ३ ॥

वायुः॑ स॒न्धान॑म् । इत्य॑धि॒लोक॑म् । अथा॑धि॒ज्यौति॑षम् । अग्निः॑  
 पूर्वरूप॑म् । आ॒दि॒त्य उत्तर॑रूपम् । आपः॑ स॒न्धिः । वैद्यु॑तः  
 स॒न्धान॑म् । इत्य॑धि॒ज्यौति॑षम् । अथा॑धि॒वि॒द्यम् । आचार्यः॑  
 पूर्वरूप॑म् ॥ ४ ॥

अन्ते॑वा॒स्युत्तर॑रूपम् । वि॒द्या स॒न्धिः । प्रव॑चनः स॒न्धान॑म् ।  
 इत्य॑धि॒वि॒द्यम् । अथा॑धि॒प्रज॑म् । मा॒ता पूर्वरूप॑म् । पि॒तोत्तर॑रूपम् ।  
 प्र॒जा स॒न्धिः । प्र॒जन॑नः स॒न्धान॑म् । इत्य॑धि॒प्रज॑म् ॥ ५ ॥

अथाध्यात्मम्। अधराहनुः पूर्वरूपम्। उत्तराहनुरुत्तररूपम्।  
 वाक्स्सन्धिः। जिह्वा सन्धानम्। इत्यध्यात्मम्। इतीमा  
 महासंहिताः। य एवमेता महासंहिता व्याख्याता वेद।  
 सन्धीयते प्रजया पशुभिः। ब्रह्मवर्चसेनान्नाद्येन सुवर्ग्येण  
 लोकेन॥ ६॥

सन्धिाचार्यः पूर्वरूपमित्यधिप्रजं लोकेन॥ ३॥ [३]

यश्छन्दसामृषभो विश्वरूपः। छन्दोभ्योऽध्यमृतात्सम्बभूव। स  
 मेन्द्रो मेधया स्पृणोतु। अमृतस्य देव धारणो भूयासम्। शरीरं  
 मे विचरषणम्। जिह्वा मे मधुमत्तमा। कणाभ्यां भूरि विश्रुवम्।  
 ब्रह्मणः कोशोऽसि मेधयापिहितः। श्रुतं मे गोपाय। आवहन्ती  
 वितन्वाना॥ ७॥

कुर्वाणा चीरमात्मनः। वासांसि मम गावश्च। अन्नपाने च  
 सर्वदा। ततो मे श्रियमावह। लोमशां पशुभिः सह स्वाहा। आ  
 मा यन्तु ब्रह्मचारिणः स्वाहा। यशो जनैऽसानि स्वाहा। श्रेयान्  
 वस्यसोऽसानि स्वाहा। तं त्वा भग प्रविशानि स्वाहा। स मा  
 भग प्रविश स्वाहा। तस्मिन्त्सहस्रशाखे। निभगाहं त्वयि मृजे  
 स्वाहा। यथापः प्रवता यन्ति। यथा मासा अहर्जरम्। एवं मां  
 ब्रह्मचारिणः। धातरायन्तु सर्वतः स्वाहा। प्रतिवेशोसि प्र मा भाहि  
 प्र मा पद्यस्व॥ ८॥

वितन्वाना विंश स्वाहा सप्त च॥ ४॥ [४]

भूर्भुवः सुवरिति वा एतास्तिस्त्रो व्याहृतयः। तासामुहस्मै तां  
 चतुर्थीम्। माहाचमस्यः प्रवेदयते। मह इति। तद्ब्रह्म। स आत्मा।

अङ्गन्यन्या देवताः। भूरिति वा अयं लोकः। भुव इत्यन्तरिक्षम्।  
सुवरित्यसौ लोकः ॥ ९ ॥

मह इत्यादित्यः। आदित्येन वाव सर्वे लोका महीयन्ते। भूरिति  
वा अग्निः। भुव इति वायुः। सुवरित्यादित्यः। मह इति चन्द्रमाः।  
चन्द्रमसा वाव सर्वाणि ज्योतींषि महीयन्ते। भूरिति वा ऋचः।  
भुव इति सामानि। सुवरिति यजूंषि ॥ १० ॥

मह इति ब्रह्म। ब्रह्मणा वाव सर्वे वेदा महीयन्ते। भूरिति  
वै प्राणः। भुव इत्यपानः। सुवरिति व्यानः। मह इत्यन्नम्।  
अन्नेन वाव सर्वे प्राणा महीयन्ते। ता वा एताश्चतस्रश्चतुर्धा।  
चतस्रश्चतस्रो व्याहृतयः। ता यो वेद। स वेद ब्रह्म। सर्वेऽस्मै देवा  
बलिमावहन्ति ॥ ११ ॥

असौ लोको यजूंषि वेद द्वे च ॥ ५ ॥ [५]

स य एषोऽन्तरहृदय आकाशः। तस्मिन्नयं पुरुषो मनोमयः।  
अमृतो हिरण्मयः। अन्तरेण तालुके। य एष स्तन इवावलम्बते।  
सैन्द्रयोनिः। यत्रासौ केशान्तो विवर्तते। व्यपोह्य शीर्षकपाले।  
भूरित्यग्नौ प्रतितिष्ठति। भुव इति वायौ ॥ १२ ॥

सुवरित्यादित्ये। मह इति ब्रह्मणि। आप्नोति स्वाराज्यम्। आप्नोति  
मनसस्पतिम्। वाक्पतिश्चक्षुष्पतिः। श्रोत्रपतिर्विज्ञानपतिः।  
एतत्ततो भवति। आकाशशरीरं ब्रह्म। सत्यात्मप्राणारामं मन  
आनन्दम्। शान्तिसमृद्धममृतम्। इति प्राचीनयोग्योपास्व ॥ १३ ॥

वायवमृतमेकं च ॥ ६ ॥ [६]

पृथिव्यन्तरिक्षन्धौर्दिशौऽवान्तरदिशाः। अग्निर्वायुरादित्यश्चन्द्रमा  
नक्षत्राणि। आप ओषधयो वनस्पतय आकाश आत्मा।  
इत्यधिभूतम्। अथाध्यात्मम्। प्राणो व्यानोऽपान उदानः समानः।  
चक्षुः श्रोत्रं मनो वाक्त्वक्। चर्म मांसं स्नावास्थि मज्जा।  
एतदधि विधायर्षिरवोचत्। पाङ्क्तं वा इदं सर्वम्। पाङ्क्तैव पाङ्क्तं  
स्पृणोतीति॥ १४॥

सर्वमेकं च॥७॥ \_\_\_\_\_ [७]

ओमिति ब्रह्म। ओमितीदं सर्वम्। ओमित्येतदनुकृति ह स्म  
वा अप्योश्चावयेत्याश्चावयन्ति। ओमिति सामानि गायन्ति।  
ओंशोमिति शस्त्राणि शंसन्ति। ओमित्यध्वर्युः प्रतिगरं  
प्रतिगृणाति। ओमिति ब्रह्मा प्रसौति। ओमित्यग्निहोत्रमनुजानाति।  
ओमिति ब्राह्मणः प्रवक्ष्यन्नाह ब्रह्मोपाप्नवानीति। ब्रह्मैवो-  
पाप्नोति॥ १५॥

ओन्दश॥८॥ \_\_\_\_\_ [८]

ऋतं च स्वाध्यायप्रवचने च। सत्यं च स्वाध्यायप्रवचने च।  
तपश्च स्वाध्यायप्रवचने च। दमश्च स्वाध्यायप्रवचने च। शमश्च  
स्वाध्यायप्रवचने च। अग्नयश्च स्वाध्यायप्रवचने च। अग्निहोत्रं  
च स्वाध्यायप्रवचने च। अतिथयश्च स्वाध्यायप्रवचने च।  
मानुषं च स्वाध्यायप्रवचने च। प्रजा च स्वाध्यायप्रवचने च।  
प्रजनश्च स्वाध्यायप्रवचने च। प्रजातिश्च स्वाध्यायप्रवचने च।  
सत्यमिति सत्यवचा रथीतरः। तप इति तपोनित्यः पौरुशिष्टिः।  
स्वाध्यायप्रवचने एवेति नाको मौद्गल्यः। तद्धि तपस्तद्धि

तपः ॥ १६ ॥

प्रजा च स्वाध्यायप्रवचने च षट् ॥ ९ ॥ ————— [९]

अहं वृक्षस्य रेरिवा । कीर्तिः पृष्ठङ्गिरेरिव । ऊर्ध्वपवित्रो वाजिनीव  
स्वमृतमस्मि । द्रविणं सर्वर्चसम् । सुमेधा अमृतोक्षितः । इति  
त्रिशङ्कोर्वेदानुवचनम् ॥ १७ ॥

अहं षट् ॥ १० ॥ — [१०] वेदमनूच्याचार्योऽन्तेवासिनमनुशास्ति । सत्यं  
वद । धर्मं चर । स्वाध्यायान्मा प्रमदः । आचार्याय प्रियन्धनमाहृत्य  
प्रजातन्तुं मा व्यवच्छेत्सीः । सत्यान्न प्रमदितव्यम् । धर्मान्न  
प्रमदितव्यम् । कुशलान्न प्रमदितव्यम् । भूत्यै न प्रमदितव्यम् ।  
स्वाध्यायप्रवचनाभ्यां न प्रमदितव्यम् ॥ १८ ॥

देवपितृकार्याभ्यान्न प्रमदितव्यम् । मातृदेवो भव । पितृदेवो भव ।  
आचार्यदेवो भव । अतिथिदेवो भव । यान्यनवद्यानि कर्माणि ।  
तानि सेवितव्यानि । नो इतराणि । यान्यस्माकं सुचरितानि ।  
तानि त्वयोपास्यानि ॥ १९ ॥

नो इतराणि । ये के चास्मच्छ्रेयांसो ब्राह्मणाः । तेषां त्वयाऽऽसनेन  
प्रशंसितव्यम् । श्रद्धया देयम् । अश्रद्धयाऽदेयम् । श्रिया देयम् । हिंया  
देयम् । भिया देयम् । संविदा देयम् । अथ यदि ते कर्मविचिकित्सा  
वा वृत्तविचिकित्सा वा स्यात् ॥ २० ॥

ये तत्र ब्राह्मणाः सम्मर्शिनः । युक्ता आयुक्ताः । अलूक्षा धर्मकामाः  
स्युः । यथा ते तत्र वर्तेरन् । तथा तत्र वर्तेथाः । अथाभ्याख्यातेषु । ये  
तत्र ब्राह्मणाः सम्मर्शिनः । युक्ता आयुक्ताः । अलूक्षा धर्मकामाः  
स्युः । यथा ते तेषु वर्तेरन् । तथा तेषु वर्तेथाः । एष आदेशः । एष

उपदेशः। एषा वैदोपनिषत्। एतदनुशासनम्। एवमुपासितव्यम्।  
एवमु चैतदुपास्यम्॥ २१ ॥

स्वाध्यायप्रवचनाभ्यान्न प्रमदितव्यं तानि त्वयौपास्यानि स्यात्तेषु वर्तेरन्तस्त च॥ ११ ॥ [११]

शं नो मित्रः शं वरुणः। शं नो भवत्वयमा। शं न इन्द्रो बृहस्पतिः।  
शं नो विष्णुरुक्रमः। नमो ब्रह्मणे। नमस्ते वायो। त्वमेव  
प्रत्यक्षं ब्रह्मासि। त्वामेव प्रत्यक्षं ब्रह्मावादिषम्। ऋतमवादिषम्।  
सत्यमवादिषम्। तन्मामावीत्। तद्वक्तारमावीत्। आवीन्माम्।  
आवीद्वक्तारम्। ॐ शान्तिः शान्तिः शान्तिः॥ २२ ॥

सत्यमवादिषं पञ्च च॥ १२ ॥ [१२]

॥ अष्टमः प्रश्नः — ब्रह्मानन्दवल्ली ॥

ॐ सह नाववतु। सह नौ भुनक्तु। सह वीर्यं करवावहै। तेजस्वि  
नावधीतमस्तु मा विद्विषावहै। ॐ शान्तिः शान्तिः शान्तिः॥

ब्रह्मविदाप्नोति परम्। तदेषाभ्युक्ता। सत्यं ज्ञानमनन्तं ब्रह्म। यो  
वेद निहितङ्गुहायां परमे व्योमन्। सौऽश्रुते सर्वान्कामान्त्सह।  
ब्रह्मणा विपश्चितेति। तस्माद्वा एतस्मादात्मन आकाशः सम्भूतः।  
आकाशाद्वायुः। वायोरग्निः। अग्नेरापः। अद्भ्यः पृथिवी।  
पृथिव्या ओषधयः। ओषधीभ्योऽन्नम्। अन्नात्पुरुषः। स वा  
एष पुरुषोऽन्नरसमयः। तस्येदमेव शिरः। अयन्दक्षिणः पक्षः।  
अयमुत्तरः पक्षः। अयमात्मा। इदं पुच्छं प्रतिष्ठा। तदप्येष श्लोको  
भवति॥ १ ॥

अन्नाद्वै प्रजाः प्रजायन्ते। याः काश्च पृथिवीः श्रिताः। अथो

अन्नै॒नैव जी॒वन्ति। अथै॒नदपि॑ यन्त्यन्त॒तः। अन्न॑ꣳ हि भू॒तानां॑  
ज्येष्ठ॑म्। तस्मा॑त्सर्वो॒षधमु॑च्यते। सर्वं वै तेऽन्नमाप्नुवन्ति। येऽन्नं  
ब्रह्मो॑पासते। अन्न॑ꣳ हि भू॒तानां॑ ज्येष्ठ॑म्। तस्मा॑त्सर्वो॒षधमु॑च्यते।  
अन्ना॑द्भू॒तानि जा॑यन्ते। जा॒तान्यन्ने॑न वर्धन्ते। अद्यतेऽत्ति च  
भू॒तानि। तस्मादन्नं तदुच्य॑त इति। तस्माद्वा एतस्मादन्नरसमयात्।  
अन्योऽन्तर आत्मा॑ प्राणमयः। तेनै॒ष पूर्णः॑। स वा एष पुरुषविध  
ए॒व। तस्य पुरुषविध॑ताम्। अन्वयं॑ पुरुषविधः। तस्य प्राण ए॒व  
शि॒रः। व्या॒नो दक्षि॑णः प॒क्षः। अपा॒न उत्त॑रः प॒क्षः। आका॑श  
आ॒त्मा। पृथि॒वी पुच्छं॑ प्रतिष्ठा। तदप्येष श्लो॒को भ॒वति॑ ॥ २ ॥

प्रा॒णं दे॒वा अनु॑ प्राणन्ति। म॒नुष्याः॑ प॒शवश्च॑ ये। प्रा॒णो हि  
भू॒तानामा॑युः। तस्मा॑त्सर्वायुषमुच्यते। सर्वमे॒व त आ॑युर्यन्ति। ये  
प्रा॒णं ब्रह्मो॑पासते। प्रा॒णो हि भू॒तानामा॑युः। तस्मात्सर्वायुषमुच्यत  
इति। तस्यै॒ष एव शारी॑र आ॒त्मा। यः पूर्॒वस्य॑। तस्माद्वा एतस्मात्  
प्रा॒णमया॑त्। अन्योऽन्तर आत्मा॑ मनोमयः। तेनै॒ष पूर्णः॑। स वा  
एष पुरुषविध ए॒व। तस्य पुरुषविध॑ताम्। अन्वयं॑ पुरुषविधः।  
तस्य यजुरे॒व शि॒रः। ऋ॒ग्दक्षि॑णः प॒क्षः। सामोत्त॑रः प॒क्षः। आदे॑श  
आ॒त्मा। अथर्वा॑ङ्गिरसः पुच्छं॑ प्रतिष्ठा। तदप्येष श्लो॒को भ॒वति॑ ॥ ३ ॥

यतो॒ वाचो॑ निर्वर्तन्ते। अप्रा॑प्य मनसा सह। आनन्दं ब्रह्म॑णो विद्वान्।  
न बिभेति॑ कदाचनेति। तस्यै॒ष एव शारी॑र आ॒त्मा। यः पूर्॒वस्य॑।  
तस्माद्वा एतस्मान्मनोमयात्। अन्योऽन्तर आत्मा वि॒ज्ञान॑मयः।  
तेनै॒ष पूर्णः॑। स वा एष पुरुषविध ए॒व। तस्य पुरुषविध॑ताम्।  
अन्वयं॑ पुरुषविधः। तस्य श्रद्धै॒व शि॒रः। ऋ॒तन्दक्षि॑णः प॒क्षः।

सत्यमुत्तरः पक्षः। योग आत्मा। महः पुच्छं प्रतिष्ठा। तदप्येष श्लोको भवति ॥ ४ ॥

विज्ञानं यज्ञं तनुते। कर्माणि तनुतेऽपि च। विज्ञानं देवाः सर्वे। ब्रह्म ज्येष्ठमुपासते। विज्ञानं ब्रह्म चेद्वेद। तस्माच्चेन्न प्रमाद्यति। शरीरं पाप्मनो हित्वा। सर्वान्कामान्त्समश्नुत इति। तस्यैष एव शरीर आत्मा। यः पूर्वस्य। तस्माद्वा एतस्माद्विज्ञानमयात्। अन्योऽन्तर आत्माऽऽनन्दमयः। तेनैष पूर्णः। स वा एष पुरुषविध एव। तस्य पुरुषविधताम्। अन्वयं पुरुषविधः। तस्य प्रियमेव शिरः। मोदो दक्षिणः पक्षः। प्रमोद उत्तरः पक्षः। आनन्द आत्मा। ब्रह्म पुच्छं प्रतिष्ठा। तदप्येष श्लोको भवति ॥ ५ ॥

असन्नेव सं भवति। असद्ब्रह्मेति वेद चेत्। अस्ति ब्रह्मेति चेद्वेद। सन्तमेनं ततो विदुरिति। तस्यैष एव शरीर आत्मा। यः पूर्वस्य। अथातोऽनुप्रश्जाः। उता विद्वानमुं लोकं प्रेत्य। कश्चन गच्छती(३) ॥ आहौ विद्वानमुँल्लोकं प्रेत्य। कश्चित्समश्नुता(३) उ। सौऽकामयत। बहु स्यां प्रजायेयेति। स तपोऽतप्यत। स तपस्तप्त्वा। इदं सर्वमसृजत। यदिदं किं च। तत्सृष्ट्वा। तदेवानु प्राविशत्। तदनुप्रविश्य। सच्च त्यच्चाभवत्। निरुक्तं चानिरुक्तं च। निलयनं चानिलयनं च। विज्ञानं चाविज्ञानं च। सत्यं चानृतं च सत्यमभवत्। यदिदं किं च। तत्सत्यमित्याचक्षते। तदप्येष श्लोको भवति ॥ ६ ॥

असद्वा इदमग्र आसीत्। ततो वै सदजायत। तदात्मानं स्वयमकुरुत। तस्मात्तत्सुकृतमुच्यत इति। यद्वै तत्सुकृतम्। रसो



वै सः। रसः ह्येवायल्लब्ध्वाऽऽनन्दी भवति। को ह्येवान्यात्कः प्राण्यात्। यदेष आकाश आनन्दो न स्यात्। एष ह्येवानन्दयाति। यदा ह्येवैष एतस्मिन्नदृश्येऽनात्म्येऽनिरुक्तेऽनिलयनेऽभयं प्रतिष्ठां विन्दते। अथ सोऽभयङ्गतो भवति। यदा ह्येवैष एतस्मिन्नुदरमन्तरं कुरुते। अथ तस्य भयं भवति। तत्त्वेव भयं विदुषोऽमन्वानस्य। तदप्येष श्लोको भवति ॥ ७ ॥

भीषाऽस्माद्वातः पवते। भीषोदेति सूर्यः। भीषाऽस्मादग्निश्चेन्द्रश्च। मृत्युर्धावति पञ्चम इति। सैषाऽऽनन्दस्य मीमांसा भवति। युवा स्यात्साधु युवाऽध्यायकः। आशिष्ठो दृढिष्ठो बलिष्ठः। तस्येयं पृथिवी सर्वा वित्तस्य पूर्णा स्यात्। स एको मानुष आनन्दः। ते ये शतं मानुषा आनन्दाः। स एको मनुष्यगन्धर्वाणामानन्दः। श्रोत्रियस्य चाकामहतस्य। ते ये शतं मनुष्यगन्धर्वाणामानन्दाः। स एको देवगन्धर्वाणामानन्दः। श्रोत्रियस्य चाकामहतस्य। ते ये शतं देवगन्धर्वाणामानन्दाः। स एकः पितॄणां चिरलोकलोकानामानन्दः। श्रोत्रियस्य चाकामहतस्य। ते ये शतं पितॄणां चिरलोकलोकानामानन्दाः। स एक आजानजानां देवानामानन्दः। श्रोत्रियस्य चाकामहतस्य। ते ये शतमाजानजानां देवानामानन्दाः। स एकः कर्मदेवानां देवानामानन्दः। ये कर्मणा देवानपियन्ति। श्रोत्रियस्य चाकामहतस्य। ते ये शतं कर्मदेवानां देवानामानन्दाः। स एको देवानामानन्दः। श्रोत्रियस्य चाकामहतस्य। ते ये शतं देवानामानन्दाः। स एक इन्द्रस्यानन्दः। श्रोत्रियस्य चाकामहतस्य। ते ये शतमिन्द्रस्यानन्दाः।

स ए॒को बृ॒हस्प॑ते॒रा॒न॒न्दः। श्रो॒त्रिय॑स्य चा॒काम॑ह॒त॒स्य।  
 ते ये श॑तं बृ॒हस्प॑ते॒रा॒न॒न्दाः। स ए॒कः प्र॑जाप॒ते॒रा॒न॒न्दः।  
 श्रो॒त्रिय॑स्य चा॒काम॑ह॒त॒स्य। ते ये श॑तं प्र॒जाप॑ते॒रा॒न॒न्दाः।  
 स ए॒को ब्र॒ह्म॑ण॒ आ॒न॒न्दः। श्रो॒त्रिय॑स्य चा॒काम॑ह॒त॒स्य। स  
 यश्चा॑यं पु॒रुषे॑। यश्चा॑सा॒वादि॒त्ये। स ए॒कः। स य॑ ए॒वंवि॒त्।  
 अस्मा॑ल्लो॒कात्प्रे॒त्य। ए॒तम॑न्नमयमा॒त्मान॑मु॒प॑सङ्काम॒ति। ए॒तं  
 प्रा॑णमयमा॒त्मान॑मु॒प॑सङ्काम॒ति। ए॒तं म॑नोमयमा॒त्मान॑मु॒प॑सङ्काम॒ति।  
 ए॒तं वि॒ज्ञान॑मयमा॒त्मान॑मु॒प॑सङ्काम॒ति। ए॒तमा॑नन्दमयमा॒त्मान॑मु॒प॑सङ्काम॒ति।  
 तद॑प्येष श्लो॒को भ॒वति॑ ॥८॥

यतो॒ वाचो॑ निर्व॑र्तन्ते। अ॒प्रा॒प्य॒ मन॑सा स॒ह। आ॒न॒न्दं ब्र॒ह्म॑णो  
 वि॒द्वान्। न बि॒भेति॑ कु॒तश्च॑ने॒ति। ए॒त॒ ह वा॒व न त॑पति। कि॒मह॑  
 सा॒धु ना॒क॒रव॑म्। कि॒महं॑ पा॒पम॑क॒रव॑मि॒ति। स य॑ ए॒वं वि॒द्वाने॑ते  
 आ॒त्मा॒नं स्पृ॑णुते। उ॒भे ह्ये॒वैष॑ ए॒ते आ॒त्मा॒नं स्पृ॑णुते। य ए॒वं  
 वे॒द। इ॒त्यु॒प॒निष॑त् ॥९॥

ॐ स॒ह ना॑ववतु। स॒ह नो॑ भुनक्तु। स॒ह वी॒र्यं॑ क॒रवा॑वहै। ते॒ज॒स्वि  
 ना॒वधी॑तमस्तु मा वि॒द्विषा॑वहै। ॐ शा॒न्तिः शा॒न्तिः शा॒न्तिः॥



## ॥ नवमः प्रश्नः — भृगुवल्ली ॥

ॐ सह नाववतु। सह नौ भुनक्तु। सह वीर्यं करवावहै। तेजस्वि नावधीतमस्तु मा विद्विषावहै। ॐ शान्तिः शान्तिः शान्तिः॥

भृगुर्वै वारुणिः। वरुणं पितरमुपससार। अधीहि भगवो ब्रह्मेति। तस्मा एतत्प्रौवाच। अन्नं प्राणं चक्षुः श्रोत्रं मनो वाचमिति। त९ हौवाच। यतो वा इमानि भूतानि जायन्ते। येन जातानि जीवन्ति। यत्प्रयन्त्यभि संविशन्ति। तद्विजिज्ञासस्व। तद्ब्रह्मेति। स तपोऽतप्यत। स तपस्तप्त्वा ॥ १ ॥

अन्नं ब्रह्मेति व्यजानात्। अन्नाद्यैव खल्विमानि भूतानि जायन्ते। अन्नेन जातानि जीवन्ति। अन्नं प्रयन्त्यभि संविशन्तीति। तद्विज्ञाय। पुनरेव वरुणं पितरमुपससार। अधीहि भगवो ब्रह्मेति। त९ हौवाच। तपसा ब्रह्म विजिज्ञासस्व। तपो ब्रह्मेति। स तपोऽतप्यत। स तपस्तप्त्वा ॥ २ ॥

प्राणो ब्रह्मेति व्यजानात्। प्राणाद्यैव खल्विमानि भूतानि जायन्ते। प्राणेन जातानि जीवन्ति। प्राणं प्रयन्त्यभि संविशन्तीति। तद्विज्ञाय। पुनरेव वरुणं पितरमुपससार। अधीहि भगवो ब्रह्मेति। त९ हौवाच। तपसा ब्रह्म विजिज्ञासस्व। तपो ब्रह्मेति। स तपोऽतप्यत। स तपस्तप्त्वा ॥ ३ ॥

मनो ब्रह्मेति व्यजानात्। मनसो ह्येव खल्विमानि भूतानि जायन्ते। मनसा जातानि जीवन्ति। मनः प्रयन्त्यभि संविशन्तीति। तद्विज्ञाय। पुनरेव वरुणं पितरमुपससार। अधीहि भगवो ब्रह्मेति।

त५ हौवाच। तपसा ब्रह्म विजिज्ञासस्व। तपो ब्रह्मेति। स तपोऽतप्यत। स तपस्तप्त्वा ॥ ४ ॥

विज्ञानं ब्रह्मेति व्यजानात्। विज्ञानाच्चैव खल्विमानि भूतानि जायन्ते। विज्ञानेन जातानि जीवन्ति। विज्ञानं प्रयन्त्यभि संविशन्तीति। तद्विज्ञाय। पुनरेव वरुणं पितरमुपससार। अधीहि भगवो ब्रह्मेति। त५ हौवाच। तपसा ब्रह्म विजिज्ञासस्व। तपो ब्रह्मेति। स तपोऽतप्यत। स तपस्तप्त्वा ॥ ५ ॥

आनन्दो ब्रह्मेति व्यजानात्। आनन्दाच्चैव खल्विमानि भूतानि जायन्ते। आनन्देन जातानि जीवन्ति। आनन्दं प्रयन्त्यभि संविशन्तीति। सैषा भार्गवी वारुणी विद्या। परमे व्योमन् प्रतिष्ठिता। य एवं वेद प्रतिष्ठिति। अन्नवानन्नादो भवति। महान्भवति प्रजया पशुभिर्ब्रह्मवर्चसेन। महान्कीर्त्या ॥ ६ ॥

अन्नं न निन्द्यात्। तद्व्रतम्। प्राणो वा अन्नम्। शरीरमन्नादम्। प्राणे शरीरं प्रतिष्ठितम्। शरीरे प्राणः प्रतिष्ठितः। तदेतदन्नमन्ने प्रतिष्ठितम्। स य एतदन्नमन्ने प्रतिष्ठितं वेद प्रतिष्ठिति। अन्नवानन्नादो भवति। महान्भवति प्रजया पशुभिर्ब्रह्मवर्चसेन। महान्कीर्त्या ॥ ७ ॥

अन्नं न परिचक्षीत। तद्व्रतम्। आपो वा अन्नम्। ज्योतिरन्नादम्। अप्सु ज्योतिः प्रतिष्ठितम्। ज्योतिष्यापः प्रतिष्ठिताः। तदेतदन्नमन्ने प्रतिष्ठितम्। स य एतदन्नमन्ने प्रतिष्ठितं वेद प्रतिष्ठिति। अन्नवानन्नादो भवति। महान्भवति प्रजया पशुभिर्ब्रह्मवर्चसेन। महान्कीर्त्या ॥ ८ ॥

अन्नं बहु कुर्वीत। तद्वतम्। पृथिवी वा अन्नम्। आकाशोऽन्नादः।  
 पृथिव्यामाकाशः प्रतिष्ठितः। आकाशे पृथिवी प्रतिष्ठिता।  
 तदेतदन्नमन्ने प्रतिष्ठितम्। स य एतदन्नमन्ने प्रतिष्ठितं वेद  
 प्रतिष्ठति। अन्नवानन्नादो भवति। महान्भवति प्रजया  
 पशुभिर्ब्रह्मवर्चसेन। महान्कीर्त्या ॥ ९ ॥

न कञ्चन वसतौ प्रत्याचक्षीत। तद्वतम्। तस्माद्यया कया  
 च विधया बह्वन्नं प्राप्नुयात्। अराध्यस्मा अन्नमित्याचक्षते।  
 एतद्वै मुखतोऽन्नं राद्धम्। मुखतोऽस्मा अन्नं राध्यते। एतद्वै  
 मध्यतोऽन्नं राद्धम्। मध्यतोऽस्मा अन्नं राध्यते। एतद्वै  
 अन्ततोऽन्नं राद्धम्। अन्ततोऽस्मा अन्नं राध्यते। य एवं  
 वेद। क्षेम इति वाचि। योगक्षेम इति प्राणापानयोः। कर्मेति  
 हस्तयोः। गतिरिति पादयोः। विमुक्तिरिति पायौ। इति मानुषीः  
 समाज्ञाः। अथ दैवीः। तृप्तिरिति वृष्टौ। बलमिति विद्युति। यश  
 इति पशुषु। ज्योतिरिति नक्षत्रेषु। प्रजातिरमृतमानन्द इत्युपस्थे।  
 सर्वमित्याकाशे। तत्प्रतिष्ठेत्युपासीत। प्रतिष्ठावान्भवति। तन्मह  
 इत्युपासीत। महान्भवति। तन्मन इत्युपासीत। मानवान्भवति।  
 तन्नम इत्युपासीत। नम्यन्तैऽस्मै कामाः। तद्वह्नेत्युपासीत।  
 ब्रह्मवान्भवति। तद्वह्मणः परिमर इत्युपासीत। पर्येणं म्रियन्ते  
 द्विषन्तः सपत्नाः। परि यैऽप्रिया भ्रातृव्याः। स यश्चायं पुरुषे।  
 यश्चासावादित्ये। स एकः। स य एवंवित्। अस्माल्लोकात्प्रेत्य।  
 एतमन्नमयमात्मानमुपसङ्गम्य। एतं प्राणमयमात्मानमुपसङ्गम्य।  
 एतं मनोमयमात्मानमुपसङ्गम्य। एतं विज्ञानमयमात्मानमुप-

सङ्क्रम्य। एतमानन्दमयमात्मानमुपसङ्क्रम्य। इमाल्लोकान्कामान्नी  
 कामरूप्यनुसञ्चरन्। एतत्साम गायन्नास्ते। हा(३) वु हा(३)  
 वु हा(३) वु। अहमन्नमहमन्नमहमन्नम्। अहमन्नादो(२)-  
 ऽहमन्नादो(२)ऽहमन्नादः। अह॑ श्लोक॑कृदह॑ श्लोक॑कृदह॑  
 श्लोक॑कृत्। अहमस्मि प्रथमजा ऋता(३) स्य। पूर्वं देवेभ्यो  
 अमृतस्य ना(३) भाइ। यो मा ददाति स इदेव मा(३) वाः।  
 अहमन्नमन्नमदन्तमा(३) द्वि। अहं विश्वं भुवनमभ्यभवाम्। सुवर्न  
 ज्योतीः। य एवं वेद। इत्युपनिषत् ॥ १० ॥

ॐ सह नाववतु। सह नौ भुनक्तु। सह वीर्यं करवावहै। तेजस्वि  
 नावधीतमस्तु मा विद्विषावहै। ॐ शान्तिः शान्तिः शान्तिः॥

